



መግለጺ

ዝኸሪ ሰማኢታት ኤርትራ 20 ሰኔ 2013

ህዝቢ ኤርትራ ነቲ ብተበራረይቲ ባዕዳዊ መግዛእታት ዝተመንዘዐ ልዕላዊ ፖሎቲካዊ ክብሩ ንምምላስን መሰል ርእሰ ውሳኔኡ ንምርግጋጽን ኣብቲ ሰላሳ ዓመት ዝወሰደ ነዊሕን መሪርን ዝኸነ መስተንክራዊ ነጻነታዊ ተጋድልኡ፡ ከቢድ መስዋእትነት ማለት ሂወት ብኣማኢት ኣሸሓት ዝቆጸሩ ጀጋኑ ደቁን ከፊሎዮ። ብውጽኢት እቲ ረዚን መስዋእትነት ድማ ብ24 ግንቦት 1991 ካብ መላእ ሃገርና ህላወ ፋሽስታዊ ስርዓት ደርጊ ብድሕሪ ምኽታሙ፡ ሕልምታቱ መዋእሉ ጋህዲ ኮይኑ፡ ሃገራዊ ነጻነቱ ተጻጻፉ ልዕላውነቱ ኣረጋገጸ። ብ1993 ብዝካየዶ ህዝባዊ ውሳኔ (ረፈረንደም) ድማ 99.8% እወ ንነጻነት ኣድሚደ። ንማ/ሰብ ዓለም ነጻ ምርጫ ኣገራዊ ነጻነት ጥራይ ምዃኑ ብድሕሪ ምርግጋጽ፡ ኤርትራ ኣብ ኣህጉራዊ መጋብእያ ክትጽንበር ባቕዐት። ኣብ ነፍሲ ወከፍ ዓመት ድማ 24 ግንቦት ኤርትራ ነጻነት ዝተነገጸፈትሉ ዕለት ብምዃኑ፡ 20 ሰኔ ድማ ነቶም ነዚ ቅዱስ ህዝባዊ ዕላማታትን ጋህዲ ክኸውን ሂወቶም ዝበጀዉ ሰማኢታት ኤርትራ ንዝኸረላ ክብርቲ ዕለት ይፃፍ። ዘለኣለማዊ ዝኸርን ሞነስን ድማ ነቶም ኤርትራ ሃገራዊ ነጻነት ክትጻጸፍን ማዕረ ዓለም ኣብ ኣህጉራዊ መጋብእያ ክትጽንበርን ዝገበሩ ጀጋኑ ሰማኢታት።

ህዝብና ነቲ ሓዲት-መዳርግቲ ዘለዎ ጅግነታዊ ቃልሲ ከካይድን ሂወት ጀጋኑ ደቁ ክኸፍልን ዝተገደደ፡ ብርግጽ ብዋጋ መስዋእቱን ስንክልንኡን ብሩህ መጻኢ ዕድሉ ተውሕስ ደሞክራሲያዊትን ፍትሓዊትን ኤርትራ ንምህናጽ ምንባሩ ምንም ዘጠራጥር የብሉን። ኩሉ ሰብኣውን ደሞክራሲያውን መሰላቱ ተኸበሩ። ንብዙሕነቱ ኣብ ግምት ዘእተወ ጥዕና ዘለዎ ፖሎቲካዊ ስልጣንን ምዕራይ ምክፍፋል ሃብትን ንምውሓስ፡ ብቀጻሊ ቁጠባውን ማሕበራውን ረብሓታቱ ንምርግጋጽ፡ ከምኡውን ባህላውን መንፈሳውን ሂወቱ ንምምዕባል ዘኸእሎ ምቹእ ባይታ ንምፍጣር ነይሩ። ይኹን ደኣምበር እቲ ዕድመ ሓደ ወለዶ ዝወሰደ ቃልስን ንስለቲ ሓቀኛ ነጻነትን ሓርነትን ዝተኸፈለ ረዚን መስዋእትን፡ መሪሕ ደሞክራሲያዊ ውድብ ብዘይምርካቡ፡ ህዝብና መላእ ሓርነቱ ተገፊኖ መዓንደሪ ገባቲ ጉጅለ ኢሳይያስን ዕሰባቱን ካብ ዝኸውን እንሆ ንመበል ዕስራን ሰለስተን ዓመት ገጹ ይሰጉም። ብውጽኢቱ ከኣ፡ ጭቡጥ ኩነታት ህዝብና ንመሪር ፖሎቲካዊ፡ ቁጠባዊ፡ ማሕበራዊ፡ ባህላዊ፡ ጭቆናታት ተሳጢሑ ከይፈተወ ንስደት ዝውሕዘሉ ውድዕነት ተፈጢሩ ምህላው ካብ ምንም ስውር ጉዳይ ኣይኮነን። ሎሚ እምበኣር 20 ሰኔ 2013 ኣብ ንዝኸረሉ ዘለና ህሞት፡ መሰረታዊ ህዝባዊ ዕላማታት ሰውራ ብቲ ጸቢብ ጉጅለ ህግደፍ ተጨወዮ፡ ሕድሪ ሰማኢታት ኤርትራውን ተጠሊሙ፡ ህዝብን ሃገርን ኤርትራ ናብ ሓዲጋ ብርሰትን ምብትታንን ተሳጢሑ ኣብ ዘለዉሉ መሪር ታሪኻዊ ውድዕነት ኮይና ንዝኸራ ምህላውና የመላኽት።

ኣብ ጽንብል መበል ዕስራን ክልተን ዓመት ሃገራዊ ነጻነት ብ24 ግንቦት 2013 ገባቲ ኢሳይያስ ንህዝቢ ዝሃቦ መግለጺ ካብቲ ሕሉፍ ኣዕናዊ ፖሊሲታቱ ቅንጣብ ተመክሮ ዘይምውሳዱን ብኡ ክቅጽልን ምዃኑ ብዘየማትእ መንገዲዮ ኣሚቱ። ኤርትራ ካብቲ ኣትያቶ ዘላ ርኡይ ዓዘቕቲ ንምውጻእ፡ እወ ብሃገራዊ ቅዋም ክንመሓደር፡ ብልዕልነት ሕጊ ክንግዛእ፡ ሰናይ ምምሕዳር ከነውሕስ፡ ሕብረ ሰልፋዊ ደሞክራሲያዊ ስርዓት ክንሃንጽ፡ ፖሎቲካውን ሕልናውን እሱራት ክንፈትሕ ኢና ክብል ኣይተሰምዐን። ብኣንጻሩ ከምቲ ልሙድ ኣመሉ ነቲ ኣብ ሃገርና ሰፊኑ ዝርከብ ብቀሊሉ ዝድህሰስ ጭቡጥ ዝኸነ ሓቂ ብምኽሓድ፡ ህዝብና ብስትራተጂን ፖሊሲታትን ህግደፍ ሰብኣዊ ድሕነቱ ኣውሒሱ፡ ኣብ ከባቢኡን ዓለምን ተራእዮ ዘይፈልጥ ፖሎቲካዊ ርግኣት፡ ቁጠባዊ ሓርነት፡ ማሕበራዊ ፍትሕ፡ የስተማቕር ምህላው ክገልጽ ፍጹም ቅንጣብ ሕፍረት ኣይተሰመዖን። ኣብ ልዕሊ ህዝብና ብፍላይውን መንእሰያት ዝበጽሕ ፖሎቲካዊ ግፍዕታትን ሰብኣዊ ግህሰታትን ዘይምህላው፡ ኤርትራ ብኣንጻሩ መወዳደርቲ ዘይብላ ገነት ምዃና፡ እቲ ኣብዚ እዋንዚ ዝገሃድ ዘሎ ኩሉ-መዳያዊ ቅልውላው፡ ጃምላዊ ስደት፡ ኣህጉራዊ ማዕቕብን ተነጽሎን ጠንቁ እቲ ኣዕናዊ ፖሊሲታት ህግደፍ ዘይኮነስ፡ ብቶም ብግስጋስ ኤርትራ ዝቐንኡ ብፍላይውን ብምዕራባውያን ሃገራት ዝግበር ዘሎ ሸርሕታትን ድለላን ምዃኑ ከባጩዮ ተደሚዶ። ብርግጽ ኢሳይያስ ካብኡ ወጻኢ ካልእ መግለጺ ክህብን ንትርግታ ህዝቢ ኤርትራ ብምድማጽ ፍታሕ ከምጽእን ምጽባይ ኣጉል ትጽቢትዮ። ሕጂውን እንተኾነ ብ20 ሰኔ 2013 ኣብ ልዕሊ መቐብር እቶም ጀጋኑ ስውኣት ዕንባታት እናነሰነስ፡ ህግደፍ ንሕድሪ ሰማኢታት ተግባራዊ ንምግባር ነዊሕ ጉዕዞ ተጓዲዞ ምህላውን ብኡ ምቅጻል ብሩህ መጻኢ ዕድል ኤርትራ ዘውሕስንዮ ብምባል ከምድር ፍጹም ድሕር ዝብል ኣይኮነን።

ብዝኸነ እቲ ኣጉል ዓጀውጅው ኢሳይያስን ጸረ ደሞክራሲ ዝኸነ ስርዓቱን ንጎኒ ብምግዳፍ፡ ሎሚ 20 ሰኔ 2013 ነቶም ሂወቶም ከይበቐቐኹ ንስለ ህዝቢ ኤርትራን ሓቀኛ ነጻነቱን ዝተበጀዉ ጀጋኑ ሰማኢታት ንዝኸረሉ ክብር ዕለት ምዃኑ ኣብ ምልክት ሕቶ ዝኣቱ ጉዳይ ኣይኮነን። ሰለዚ እዚ ዕለትዚ ንስለ ዝኸርን ሸምዓ ምብራህን ጥራይ ዘይኮነስ፡ ብርግጽ ጸባሕ ብታሪኽ ንውቕሰሉን ብስውኣት ንኸሰሰሉን ኩነታት ከይፍጠር፡ ሕድሪ ሰማኢታት ብግብሪ ኣብ መዕለቢኡ ንምብጻሕ፡ ህዝቢ ኤርትራ ክሳብ ሓቀኛ ነጻነቱን ሓርነቱን ዝጭብጥ ደጊምና ሙብጽዓና ነሕድሰሉ ዕለት ክኸውን ይግባእ። ኩሉ ግዜ ነቲ ዕለታዊ እክይን ጨካንን ፖሊሲታት ይኹን ተግባራት ህግደፍ ምጽብጻብ ወይ ምርጋም ጥራይ ዘይኮነስ፡ መላእ ሓይልታት ደሞክራሲያዊ ለውጢ ህዝብን ሃገርን ኤርትራ ካብ ሓዲጋ ብርሰትን ምብትታንን ምድሓን ዝብል ኣምር ብኣረኣእያ ደረጃን ጭርሖን ጥራይ ምጭባጥ እኹል ክኸውን ስለ ዘይኸእል፡ ብግብሪ ክሳብ ክንደይ ብምሉእ መንፈስ፡ ተወፋይነትን ሓላፍነትን ንሰርሓሉ ምህላውና ምስ ሕልናና ንመራመረሉ እዋን ክኸውን ይህልዎ።

ጉዕዞ መላእ ሓይልታት ደሞክራሲያዊ ለውጢ ምስቲ ኣብ ኤርትራ ሳዕሪሩ ዘሎ ውድዕነት ክዛመድ ከሎ ኣዝዩ ዘገምታዊ ምዃኑ ዝኸሓድ ኣይኮነን። ስለዚ መላእ ሓይልታት ደሞክራሲያዊ ለውጢ ነታ ብመስዋእቲ ኣሸሓት ዝተረኸበት ሃገር ንምዕቓብ፡ ህዝብና ድማ ካብ መንጋጋ ገባቲ ስርዓት ህግደፍ ብምንጋፍ፡ ሰላማዊትን ፍትሓዊትን ኤርትራ ንምህናጽ፡ ብምክብባርን ምጽውዋርን ክዓዩ ይግባእ። ካብ ጸቢብን ድሑርን ዝኾነ ኣተሓሳስባ ብምንጋፍ ፖሎቲካዊ፡ ብሄራዊ፡ ሃይማኖታዊ፡ ባህላውን ጾታውን ብዙሕነትና ፍልልይና ዘይኮነስ መልክዕና፡ ግርማናን ሓድነትናን ምዃኑ ብምርዳእ፡ ንዕኡ ብምዕቓብ ድማ፡ ነዚ ስርዓትዚ ንምውጋድ ብሓባር ሴቭያ ክንበል መድረኻዊ ጠለብ ህዝብና ምዃኑ ዘካትዕ ጉዳይ ኣይኮነን። ኤርትራዊ ስምረት ንደሞክራሲያዊ ለውጢ ህዝብን ሃገርን ኤርትራ ካብ ሓደጋ ብርሰትን ምብትታንን ንምድሓን ኣብ ዝካየድ ቃልሲ ምስ መላእ ደንበ ተቓውሞ ተኸባቢሩ ክሰርሕ ዘለዎ ድልውነት በዚ ኣጋጣሚዚ የረጋግጽ።

ዓወት ንደሞክራሲያውን ፍትሓውን ቃልሲ ህዝቢ ኤርትራ
ስዕረትን ውድቀትን ንገባቲ ስርዓት ህግደፍ
ዘለኣለማዊ ዝኸርን ክብርን ንጀጋኑ ሰማእታት

ቤት ጽሕፈት ዜናን ባህልን
ኤርትራዊ ስምረት ንደሞክራሲያዊ ለውጢ
20 ሰኔ 2013